

# ሰንበት ዘዕጉለ ቋዓት

ነሐሴ 22 2014 ዓ.ም. 8/28/2022

**መዝሙር:** ይሁብን ዝናመ...ዝናም ብግዜኡ ይህበና እኽሊ በረኸት ይጽግወና ክረምቲ ይኸፍተልና ምሕረት የውርደልና በረኸት ዝናም የፍስሰልና፣ ዓይኑ ከፊቱ የማኑ ዘርጊሑ ምሕረቱ ይሰደልና፣ ኅጢአት ኪሓድግ ተፈቂድሉ እዩሞ አዲንቲ ኩሎም ንዓኻ ይስፈዋ በብግዜኡ መግቦም ይቕበሉ፣ መን እዩ እቲ ንባሕርን ንነፋሳትን ዚእዝዞም ኅይታ ሰንበት ስለ ዝኾነ ጨቓውቲ ኳጂትን ዓሳታትን አናብርን ይጽውዕዎ ንሱ ከአ ብታሕጓስን ብሰላምን ሰላም” እናበለ ሓልዮትን ፍቕርን ክርስቶስ ይገልጻልና።

**ንባባት:** ሮሜ 11:33-36፣ ያዕ 1:17-ፍ፣ ግ.ሐ. 22: 6-22። ማር 8:27-37።

**ምስባክ:** ዓይነ ኩሉ ይሴፎ ኪያከ፣ አንተ ትህቦሙ ሲሳዮሙ በጊዜሁ፣ ትሰፍሕ የማንከ ወታጸግብ ለኩሉ እንሰሳ ዘበርዓትከ። ፍጡራት ኩሎም ብተስፋ ንኦኻ ይጽቦዩ፣ ንሰኻ እውን በብጊዜኡ ምግቦም ትህቦም። ኢድካ ብልግሲ ትዝርግሕ እሞ ንፍጡር ዘበለ ኹሉ ብበረኸት ተጽግቦ መዝ. 145:15-16።

ካብ ነሐሴ 10-28 (ማኅበረ በኩር) ዘሎ ሰናብቲ አብርሃም፣ እጓለ ቋኦት፣ ደሰያት፣ ዓይነ ኩሉ እናተባህለ ይስመ። ከም አተሓሳስባ ልጡርግያና ክረምቲ ካብ ሰነ 26 ክሳብ መስከረም 25 ዘሎ ጊዜ እዩ፣ ስለዚ ጌና አብ ጊዜ ክረምቲ ኢና ዘሎና፣ ነዚ ዘሎናዮ እዋን ፍሉይ ዝገብሮ ብዓለ ፍልሰታ አብ 16 ነሐሴ ስለ ዘብዓልና አብዚ እዋን እውን አሰር ማርያም ተኸቲልና ንሰማይ ዘበቅዕ ሕይወት ሒዝና ክንጉዓዝ የዘኻኸረና። እዚ እዋን ኩሉ ዝሕጎሉ ሰዊት ፍረ ዝርአየሉ ሰብን እንሰሳን ዘመስግኑሉ እዋን ስለ ዝኾነ ሕጉስ ሕይወት ክንለብስ ይሓተና። አብ ሕይወትናን አብ ሕይወት ካልኦትን ሓጎስ ክንፈጥር ድላይ አምላኽ እዩ። ምሉእ ሓጎስ ምስ አምላኽ ምስ እንኸውን ጥራሕ እዩ ዝርከብ።

አብ ምውዳእ ዓመት እናተቐራረብና አብ ዘሎናሉ እዋን አብ አምላኽ ክንምለስ ዝሕግዝ ንባባት ኢና ሰሚዕና። ቅዱስ አቦና ዮሐንስ መበል 23 ሓደ እዋን ክርስቶስ ብዳግም ክመጽእ እንከሎ ከመይ ኮና ክንጸንጐ ይግባእ ኢሎም ምስ ሓተትዎም፣ ኩሉ ጊዜ ዝተጸመድኩም ኩኑ ኢሎም መሊሶም። አምላኽ ክመጽእ እንከሎ ተሰናዲና አብ ጽቡቕ ነገራት ተጊህና እናዓየና ከሎና ክንጸንጐ ይግብአና። አብ ስራሕ አልቦ ከሎና ከይመጽእ ክንጥንቀቕ አሎና። እዚ ማለት ከአ ብእምነትና ድኹማትን አመት ዘይብልናን ከሎና ክመጽእና የብሉን። እምነት ዝመልኦ ሕይወት ሒዝና ክንጸንጐ አሎና።

ሰብ ካብቲ ሎሚ ብዙሕ አጸጊምዎ ዘሎ ንአምላኽ ዝኸውን ጊዜ ይስእን አሎ። አብ ሸበድበድን አብ ምድላብ ሃብቲ ክጎይን ሃነፍነፍ ክብልን ይርአ፣ ሽቡ ንመጻኢ ሕይወቱ ዝኾነ ከይሓዘ እንከሎ መጸዎታ ትኣክል እሞ አብ ተስፋ ቍርጸትን ዋሕዲ እምነት ኣንከሎ አብ ቅድሚ አምላኽ ይቐውም። አብዚ ዘሎናዮ እዋን ነዚ ነገራት ዓው ኢልካ ምዝራብ ዳርጋ ተሪፉ ይመስል ንሰብ በቲ ዘለዎ ሕይወት ክሕጎስ ደፊርካ ግጉይ መገዲ ሒዝካ አሎኻ ተመለስ ተመለሲ ስኣን ምባል ዘኸበርናዮም መሊሉና ሱቕ ኢልና ንኣይ አይጽልኣኒ እምበር ዝገብሮ ንእኡ ይምልከት እናበልና ሓውናን ሓፍትናን ንመገዲ ጥፍኣት እናኸዱ ሱቕ ኢልና ንርኢ አሎና።

አብ ጉዳይ እምነት ደፋራት ክንከውን ኣሎና። ንሓቅን ንድላይ ኣምላኽን ክንምስክር ትሑዛት ኢና። ከም ዮሐንስ መጥምቕ ንንጉሥ ከይተረፈ ንዝገብሮ ጌጋ ክነግሮ ኣሎና። ፈሪሕና ወይ ጥቕምና ከይጎድለና ወይ እውን እንታይ ገደብኒ ኢልና ሰባት ሕይወቶም ዓንቃፊ ክፍኣት ዝመልኦ እንከሎ ሱቕ እንተ በልና ንሕና እውን ተሓባብርቶም ኢና። ደፊርና ካብቲ ዝነብርዎ ሕይወት ንኣብነት ብዘይ ቃል ኪዳን ንዝነብሩ፣ ሓመይቲ፣ ኣብ ዝርጋንን ምስኡ ዝኸይድ ኣብ መስተን ሓሹሽን ዝአመሰሉ ዝነብሩ፣ ሓሰውቲ፣ ኣብ ቅድሚ ሰብ ንፉዓትን ለባማትን ዝመስሉ ግን ካልእ ሕይወት ዝነብሩ ደፊርና ክንዛረቦም ይግብእና። ኣብ መልእኽቲ ዮሐንስ ነዚ ብዝርኢ ከምዚ ዝበል ንረክብ ዝኾነ ይኹን ትምህርቲ ክርስቶስ ከይኃዘ ናባኻትኩም እንተ መጻ ኣብ ቤትኩም ኣይትቀበልዎ ሰላምውን ኣይትበልዎ፣ ከመይ እቲ ሰላም ዚብሎ ኣብቲ እኩይ ግብሩ ኃቢርዎ እዩ (2ዮሐ 1:10-11) ይብል።

**ኣምላኽ ዝደልዮ ሕይወት ክንመርሕ ጽወዓት ኢና።** ነዚ ክንገብር ኣብቲ ቃሉ ዝብለና ብምሉእ ክንእለኽ ኣሎና። ምስ ክርስቶስ ቀጻሊ ዝኾነ ዘተ ሃልዩና ኣብ ቅድሚኡ እመናት ኮና ንካልኣት ኣብነት ዝኸውን ሕይወት ክንመርሕ ኣሎና። ጸዕታና ንዓለም ብርሃን ክንከውን እሞ ንሓቅን ንጽድቅን እትኣምን ዓለም ክንሃንጽ እዩ። ኣብ ጸልማት ንዘሎ ሕልና ብርሃን ድሕነት እንኹልዓሉ ንሓና ኢና። ኣብ ሓዲስ ዓመት ነዚ ከዘኻኸረና ሆየ ሆየ እናበልና ንዓድና መብራህቲ ሒዝና ንዘውር እሞ ነዛ ዓመት ከመይ ኣሕሊፈያ ብርሃን እናህብኩዶ ወይስ ዘንጊዔ ኣብ ሕይወት ሰባት ጸልማት እናእለቶኹ ኢልና ንርእስና ንሕተት። ዓለም ሎሚ መቐረት ጣዕሚ ክርስትና ጠፊእዎ ኣብ ሰንፈላልን ኣብ ጥልመትን ትርከብ ኣላ። እዚ እንርእዩን እንሰምዖን ዘሎና ሓቂ እዩ። ክርስትያን መስካሪ እምነቱ ምዃኑ ሓዲጉ ከምንፋስ ዝወቕዖ የማን ጸጋም ይላኻዕ ኣሎ። ርግእ ንበል ልቦና ዝመለኾ ሕይወት ሒዝና ዓድናን ቤተ ክርስትያናን ነኽብር ኸው ቅሳነት ሰላም ክነግሰና እዩ።

**ጌጋ ጨሪሽና ክንገብር ኣይግብእናን ምኽንያቱ ብእምነት ብዙሕ ተዋሂብና ኣሎና ብዙሕ ከኣ ክንሕተት ኢና።** መንግስቲ ኣምላኽ ክንሃንጽ ብመድሕና ዝተዋህበና ዓቢ እምነት እዩ። ብሕወትናን ብስብከትናን መንግስቲ ኣምላኽ ኣብ ልቢ ሰባት ክኣቱ ከምኡ ነቶም ዘይሰምዕዎ ክነግሮም ተልእኮና እዩ። ስብከተ ወንጌል ንውሑዳት ካህናትን ማሕበራትን ዝሕደግ ኣይ ኮነን ኩልና ብጸጋ ጥምቀት ኣብ ማኅበር ክርስቶስ ዝኣቶና እንለብሶ ሓላፍነት እዩ። እዚ ዝበለጸን ዓቢ ሓላፍነትን እዩ።

ቃል ኣምላኽ ኣብ ኩሉ ልቢ ክኣቱን ክስምዓን ክንገብር፣ ምስጢር ኣምላኽን ፍቁርን ክነግር እዎኑ ይሕግዘና እዩ። ኣብ ቅዱስ መጽሓፍን ኣብ ሕይወት ቅዱሳንን ከም እንርእዩ ጉዕዞ እምነት ነውሕን ተጻብኦ ዝበዝሖን እዩ። ነቲ ምስ ኣምላኽ ዘሎና ርክብ ክነቋርጽ ከም ፈተናን ጸላእትን ኮይኖም ዝቐርቡና ብዙሓት እዮም። መድኃኒና ኩሉ ጊዜ ንቐሓት ኮና ክንጽብ ይነግረና። ሰራቕ ዝመጽኣ መዓልቲ ኣይትፍለጥን እያ እሞ ንቐሓ ይብለና።

ሓደ ሃብታም ኣመሪካዊ ኣብ ቫቲካን ክዛወር ዕድል ረኺቡ ከምኡ ኣብቲ ጳጳስ ኣብ ጊዜ ሓጋይ ዘዕርፉሉ ኣብ ካስትል ጋንደልፎ እውን ወሲዶም ኣብኡ ፍሉይ ቤት ጽሕፈት ጳጳስ እውን ክኣቱ ክኢሉ። ኣብቲ ናይ ጳጳስ ቤት ጽሕፈት ሓንቲ ወርቃዊት ተለፎን ርእዩ ከምኡ በዛ ተለፎን ኣብ ኣምላኽ ብቐጥጣ ክድውል ትኽእል ኢሎም። ክጥቀመላ ዝኽእል እንተ ኾነ ምስ ሓተተ ግን ፍርቂ ምልዮን ክከፍል ከምዘልኦ ተነጊሩ ስለዚ ኣይደወለን። ኸው ንእግረ መገዱ ብኣየርላንድ ካብቲ ኣብሓጎታቱ ዝመጽእዎ ክርኢ ብእኡ ሓሊፉ ኣብ ሓንቲ ቍምስና ኣላጊሱ ነቲ ቆመስ መዝገብ ክርእዩ እና ሓተተ ኣብ ቅድሚኡ ኣብ ቤት ጽሕፈት ቆመስ እንደገና ወርቃዊት ተለፎን ርእዩ። ልክዕ ከምታ ናይ ርእስ ሊቃነ ጳጳሳት ብቐጥታ ናብ ኣምላኽ ክድውል ከምዝኽእል

ነገርም። ክንደይ ከም ዝኸፍል ምስ ሓተቶም 12 ሰናቲም ንሰለስተ ደቂቕ ኢሎም። ብምግራም ኣብ ቫቲካን ፍርቂ ምልዮን ከኸፍሉኒ ደልዮም ነርም ከመይ ኢሉ ኣብዚ ሓሲሩ እናበለ ብምግራም ንቆመስ ሓቲቱ። ቆሞስ እወ ከምእዩ እዩ ግን ኣብዚ ኣብ ውሽጢ ሃገር ኢኻ ትድውል ዘሎኻ ኢልዎ ይብሃል።

ምስ ኣምላኽ ምርኻብ ከም ሓደ ተለፎን እንድውሎ ክሳብ ክንድኡ ቀሊል ድዩ? ኣምላኽ ክራኸበካ/ኪ ፈቲኑዶ ይፈልጥ? ኣምላኽ ተለፎን ገሩልካዶ/ኪዶ ይፈልጥ? እወ ኣምላኽ መዓልቲ መዓልቲ ይራኸበና። እቲ ሕቶ ንሰምዕዶ እዩ። መደበር ራድዮታት 24 ሰዓት ይዛረባ እየን እንተ ሰማዕናየን ጥራሕ እዩ ከምዚ ተባሂሉ ክንብል እንክእል እምበር ብስም ኣብ ኣየር ፈነውኦ ተሰሚዑ ማለት ኣይኮነን። ኣምላኽ ዕለት ዕለት ይዛረበና እዩ ግን ንሕና እንተ ሰማዕናየን እዩ እቲ ቁምነገር። ኣብ ወንጌል ሓጃቕኹም ዕጡቕ መብራህትኹም ብሩህ ይኹን (ሉቃ 12:35) ይብለና።

ኣብ ገለ እዋን ብዘይተጸበናዮ መገዲ ገሩ ይራኸበና። ወዲ ሰብ ብዘይሓሰብክምዎ ጊዜ ኪመጽእ እዩ እሞ ዝተዳለኹም ኩኑ (ሉቃ 12:40) ይብለና። ኣምላኽ ብዘይ ተሓስበ ጊዜን ብዘይተጸበናዮ መገድን ይጽውዓና። ነፍስወከፍን ኣምላኽ ዝዛረቦ ኣሎና ገሊኡ እዋን ክንርእዮ የጸግመና እና ኣንጸርጸና ኣምላኽ ካባይ እንታይ ይደሊ ኣሎ ኢልና ኣምሪርና ንሓትት። ብጸሎትን ብትዕግስትን ንነገራት ኣብ ኣምላኽ እንተ ኣንበርና ዘይፍታሕ ጸገም ዘይስገር ፈተና የለን ሓንትስ ትዕግስትን ጸሎትን ንግበር።

ሓደ ካብቲ ዓመት ክውዳእ እንከሎ ክንገብር ዝግብኣና ንርእስና ዝኸውን ጊዜ ወሲድና ምስ ነፍስና ክንዛረብ ከመሎኹ ዘጉደልክዎ እንታይ ኣሎ? ክንገብር ዝግብኣኒ እሞ ብሕመቕይን ብኸፍኣተይን ዘይገበርክዎ እንታይ ኣሎኒ ኢልና እንሓተሉ እዋን እዩ። ምሕታት ጥራሕ ዘይኮነ መልሲ ሂብና ክንክእል እሞ ክንገብር ዘሎና ክንገብር ኣሎና። ኣፍደገ ዓመት ክትዕጸ ቀሪባ ኣላ ምስ ዕዳና ኸሎና ንሓዲስ ዓመት ኣይንእተዎ። ዓመትና ኣምላኽ ሒዝና ተሓዲስና ምስ ሓዲስ መንፈስን ተስፋን ንጀምር።

ኣብ ታሪክ ሓዲስ ዓመት ክኣቱ እንከሎ እሱራት ይፍትሑ ብኡሳት ይዕረቑ ብዙሕ ነገራት ኣብ ጽቡቕን ዘሓጉስን ነገራት ይልወጡ ብሓቂ ጽቡቕ ባህሊ እዩ። ሎሚ ከምትማሊ ንሕና እውን ካልኣት ክገብርዎ ዘለዎም ክንርኢ ዘይኮነ ንሕና እውን ሕይወትናን ሕይወት ካልኣት ክልወጥ ጽቡቕ ንግበር። ልዕሊ ኹሉ ሰላም ዝሰፈኖ ልቢ ሒዝና ሓዲስ ዓመትና ንእተዎ።

ኣምላኽ ክንሰምዖ ብዝተፈላለየ መገዲ ክንገብር ዘሎና ክሕብረና ኢሉ ይዛረበና ኣሎ። ንገለና ምስ መባእስትና ክንዕረቕ፣ ንገለና ተቐይምናዮ ንዘሎና ክንሓድግን ክንዕረቅን፣ ንገለና ብኃጢአትና ክንሳሕ፣ ንገለና ካብ ክፍኣት ግብሪ ክንወጽእ፣ ንገለና ኽኣ ካብ ዘራእቲ ጽልኢ ዘራእቲ ፍቕሪ ክንከውን ይዛረበና ኣሎ።

ዘስተውዕል ልቢ ሃበኒ ጎይታይ፣ ዝሰምዕ እዝኒ ሃበኒ ጎይታይ ክንብል እዋኑ እዩ። ኣእዛና ቃል ኣምላኽ ካብ ምስማዕ ዘንጊዐን እንተ ኣለዎ ሎሚ ወደይ/ገለይ ስምዑኒ እናበለ ቃል ወላዲ የስምዓና ኣሎ። ልብና ተሪሩ እንተሎ ከለስልሰልና ንጸሊ ደረቕ ልቢ ሒዝና እንተ ተጎዓዝና ክንሳቕ ኢና። ሕማምና ሎሚ ሕክምና ንርከበሉ ሽዑ ክንሓዊ እሞ ደቂ ብርሃን ኮና ብሩኽ መስቀል ክበርቀልና።

ኣብ ናይ ሎሚ ወንጌል ንቤተ ክርስቲያን ሰማዕቲ ክንከውን ይነግረና። ዲያብሎስ እቲ መጻርርቲኹም ዝውሕጦ ደልዩ ከም ዚንዝም ኣንበሳ ይዘውር ኣሎ እሞ ተጠንቐቕ ንቕሑ (1ጴጥ

5:8)። ጸላኢ ዘለዎ ሰብ ኩሉ ጊዜ ይጥንቀቅ እዩ ምኽንያቱ ጸላኢኡ እንታይ ከም ዝገብሮ ይፈልጥ እዩ። ንሕና እውን ሰይጣን ጸላኢና ከይዕወተልና ነቂሕና መገዲ ኣምላኽ ንሓዝ።

ኣምላኽ ብቤተ ክርስቲያን ገሩ ዕለት ዕለት ድላዩ ይነግረና ኣሎ። ንኣኹም ዝሰምዐ ንኣይ ሰምዐ እናበለ ቤተ ክርስቲያን እትብለና ክንሰምዕ ድላይ ኣምላኽ ከም ዝኾነን እቲ ሓቂ ንሱ ስለ ዝኾነ ክንኣምን ይግብእና።

ኣ ክርስቶስ መድኃኒና ንቑሓትን ዕጡቓትን ኮና ክንጸንሕ ብኣፍ ቤተ ክርስቲያንካ ገርካ እትምህሮ ኩሉ ጊዜ ሰማዕቲ ክንከውን ሓግዘና። ብኣኣ ገርካ እትህበና ጸጋ ነመስግነካ ኣሎና ንበሎ። ዕለት ዕለት ጸሎት እናገበርና ስንድዋት ክንከውን፣ ሰንበት ሰንበት ቅዳሴ እናሰማዕና ካብ ሥጋኻን ደምካን እናተሳተፍና ማኅደርካ ክንከውን ብኃጢአትና እናተነሳሕና ናይ ፍቕሪ ስራሕ እና ኣዘውተርና ከም እንነብር ግበረና። ኣብ ጽንኩር እዋን ከይተረፈ ካብ ፍቕርኻ ከይንፍለ ጸጋኻ ሃበና ንበሎ።

ብሩኽ ሰንበት።

ኣባ ንጉሠ ፍሥሓ